



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງອຸດສາຫະກຳ ແລະ ການຄ້າ

ເລກທີ 2037 /ອຄ.ທຄວ

ນະຄອນຫຼວງວຽງຈັນ, ວັນທີ 28 ຕຸລາ 2014.

ແຈ້ງການ

- ເຖິງ: - ພະແນກອຸດສາຫະກຳ ແລະ ການຄ້າແຂວງ, ນະຄອນຫຼວງ
 - ສະພາການຄ້າ ແລະ ອຸດສາຫະກຳ, ສະມາຄົມ ຫລື ກຸ່ມທຸລະກິດ
 - ປະຊາຊົນລາວບັນດາເຜົ່າ

ເລື່ອງ: ທຸລະກິດ ທີ່ບໍ່ຈຳເປັນຕ້ອງແຈ້ງຂຶ້ນທະບຽນວິສາຫະກິດ

ບົນພື້ນຖານເນື້ອໃນ ຈິດໃຈວັກສອງ ມາດຕາ 14(ປັບປຸງ) ຂອງກົດໝາຍວ່າດ້ວຍວິສາຫະກິດ (ສະບັບປັບປຸງ-2013 ແນໃສ່: ດ້ານໜຶ່ງ - ສ້າງເງື່ອນໄຂສະດວກໃຫ້ປະຊາຊົນລາວບັນດາເຜົ່າ ກ້າ ແລະ ຮຽນຮູ້ໃນການປະກອບທຸລະກິດດ້ວຍຕົນເອງ (ຈາກນ້ອຍ ໄປຫາໃຫຍ່), ສ້າງແນວຄິດຮູ້ຈັກຄ້າ ຮູ້ຈັກຂາຍ ແລະ ດ້ານສອງ - ສ້າງວຽກເຮັດງານທຳ ສ້າງລາຍໄດ້ ຫຼຸດຜ່ອນຄວາມທຸກຍາກເທື່ອລະກ້າວ, ກະຊວງອຸດສາຫະກຳ ແລະ ການຄ້າ ແຈ້ງມາຍັງພາກສ່ວນທີ່ກ່ຽວຂ້ອງ ໂດຍສະເພາະແມ່ນປະຊາຊົນລາວບັນດາເຜົ່າ ຊາບ ແລະ ຈັດຕັ້ງປະຕິບັດ ດັ່ງນີ້:

1. ທຸລະກິດທີ່ບໍ່ຈຳເປັນຕ້ອງແຈ້ງຂຶ້ນທະບຽນວິສາຫະກິດ ມີດັ່ງນີ້:

1.1. ເສດຖະກິດຄອບຄົວໃນດ້ານການຜະລິດກະສິກຳ ແລະ ຫັດຖະກຳ

ເສດຖະກິດຄອບຄົວໃນດ້ານການຜະລິດກະສິກຳ ແລະ ຫັດຖະກຳ ທີ່ໃຊ້ແຮງງານຂອງສະມາຊິກຄອບຄົວຕົນເອງ ໂດຍບໍ່ຈ້າງແຮງງານບຸກຄົນພາຍນອກ ເວັ້ນເສັຍແຕ່ລະບຽບກົດໝາຍກຳນົດເປັນຢ່າງອື່ນ.

ສະມາຊິກຄອບຄົວ ໝາຍເຖິງ ພໍ່ແມ່, ຜົວ ຫລື ເມຍ, ອ້າຍເອື້ອຍນ້ອງຄົງ ຂອງຜົວ ຫລື ເມຍ ແລະ ລູກຂອງເຈົ້າຂອງຄອບຄົວ ຫລື ລູກຂອງອ້າຍເອື້ອຍນ້ອງຄົງ ທີ່ມີຊື່ໃນສຳມະໂນຄົວດຽວກັນ ຫຼື ທີ່ອາໄສຢູ່ໃນຄອບຄົວດຽວກັນເກີນ ກວ່າ 5 ປີຕິດຕໍ່ກັນ (ໃນກໍລະນີບໍ່ມີປຶ້ມສຳມະໂນຄົວ);

1.2. ຜູ້ຄ້າຂາຍນ້ອຍ (Petty trader)

ຜູ້ຄ້າຂາຍນ້ອຍ ປະກອບດ້ວຍ: ຜູ້ດຳເນີນທຸລະກິດທີ່ມີຮ້ານຄ້າຂະໜາດນ້ອຍ, ຜູ້ຄ້າເລ, ຜູ້ຄ້າແຜງລອຍ ຊຶ່ງມີລາຍຮັບປົກກະຕິຕັ້ງແຕ່ 100.000 ກີບລົງມາຕໍ່ວັນ, ໃນນີ້:

- ຜູ້ຄ້າເລ ໝາຍເຖິງບຸກຄົນທີ່ນຳເອົາສິນຄ້າໄປເລາະຂາຍ ຕາມບ້ານ, ເຮືອນ ຫລື ຕາມສະຖານທີ່ສາທາລະນະ ທີ່ບໍ່ມີຫຼັກແຫຼ່ງແນ່ນອນ;

- ຜູ້ຄ້າແຜງລອຍ ໝາຍເຖິງ ບຸກຄົນທີ່ດໍາເນີນທຸລະກິດຂາຍສິນຄ້າ ໂດຍມີຮ້ານຄ້າຂາຍ ຊຶ່ງເອີ້ນວ່າ: ແຜງລອຍ ແລະ ເຄື່ອນຍ້າຍຂາຍ ໃນສະຖານທີ່ໃດໜຶ່ງ.

1.3. ຜູ້ດໍາເນີນທຸລະກິດບໍລິການຂະໜາດນ້ອຍ

ຜູ້ດໍາເນີນທຸລະກິດບໍລິການຂະໜາດນ້ອຍ ແມ່ນບຸກຄົນທີ່ດໍາເນີນທຸລະກິດບໍລິການ ທີ່ມີລາຍຮັບປົກກະຕິຕັ້ງ ແຕ່ 100.000 ກີບລົງມາຕໍ່ວັນ ຫລື ຜູ້ດໍາເນີນທຸລະກິດບໍລິການ ທີ່ໄດ້ຮັບການຍົກເວັ້ນການແຈ້ງຂຶ້ນທະບຽນວິສາ ຫະກິດ ຕາມລະບຽບກົດໝາຍທີ່ກ່ຽວຂ້ອງ (ຖ້າມີ).

1.4. ຜູ້ຄ້າຂາຍ ຫລື ຜູ້ດໍາເນີນທຸລະກິດບໍລິການຕາມລະດູການ

ຜູ້ຄ້າຂາຍ ຫລື ຜູ້ດໍາເນີນທຸລະກິດບໍລິການ ຕາມລະດູການ ໝາຍເຖິງ ບຸກຄົນທີ່ດໍາເນີນທຸລະກິດຄ້າຂາຍ ຜະລິດຕະພັນສິນຄ້າ ຫລື ທຸລະກິດບໍລິການໃດໜຶ່ງ ເປັນບາງຄັ້ງຄາວ ບໍ່ເປັນອາຊີບສະເພາະ.

ບາງທຸລະກິດ ຕາມທີ່ກ່າວມາໃນຂໍ້ 1 ນີ້ ຕ້ອງໄດ້ແຈ້ງຂຶ້ນທະບຽນວິສາຫະກິດ ຖ້າລະບຽບກົດໝາຍກຳນົດ ເປັນຢ່າງອື່ນ ເຊັ່ນ: ທຸລະກິດຂາຍຢາ ຫລື ທຸລະກິດໃຫ້ບໍລິການຄຳປຶກສາ ດັ່ງນີ້ເປັນຕົ້ນ;

2. ທຸລະກິດ ຕາມທີ່ກ່າວມາໃນ ຂໍ້ 1 (1.1 ເຖິງ 1.4) ເທິງນີ້ ລ້ວນແຕ່ເປັນທຸລະກິດສະຫງວນໄວ້ສຳລັບ ພົນລະເມືອງລາວ. ໃນກໍລະນີລະເມີດ ຈະຖືກປະຕິບັດມາດຕະການ ຕາມລະບຽບກົດໝາຍທີ່ກ່ຽວຂ້ອງ ໂດຍສະ ເພາະແມ່ນ ມາດຕະການ ຕາມທີ່ບັງໄວ້ໃນມາດຕາ 212 ຂອງກົດໝາຍວິສາຫະກິດ, ສະບັບປັບປຸງ-2013;

3. ທຸກການເຄື່ອນໄຫວດໍາເນີນທຸລະກິດຂອງຄົນຕ່າງປະເທດ ຢູ່ ສປປ ລາວ ຕ້ອງປະຕິບັດຕາມລະບຽບ ກົດໝາຍທີ່ກ່ຽວຂ້ອງ ຢ່າງເຂັ້ມງວດ;

4. ຜູ້ດໍາເນີນທຸລະກິດ ທີ່ບໍ່ຈຳເປັນຕ້ອງແຈ້ງຂຶ້ນທະບຽນວິສາຫະກິດ ຕາມແຈ້ງການສະບັບນີ້ ຕ້ອງປະຕິ ບັດ ຕາມລະບຽບກົດໝາຍທີ່ກ່ຽວຂ້ອງ ຂອງບັນດາຂະແໜງການຕ່າງໆ ເຊັ່ນ: ການເສັຍພັນທະ, ການຂຶ້ນທະບຽນ ອາກອນ ຫລື ອອກບັດຕິດຕາມ ດັ່ງນີ້ເປັນຕົ້ນ;

5. ທຸກປະເພດທຸລະກິດ ນອກຈາກທີ່ໄດ້ກ່າວມາ ໃນແຈ້ງການສະບັບນີ້ແລ້ວ ຕ້ອງແຈ້ງຂຶ້ນທະບຽນວິສາ ຫະກິດ ຕາມທີ່ໄດ້ກຳນົດໄວ້ໃນລະບຽບກົດໝາຍທີ່ກ່ຽວຂ້ອງ;

6. ປະເພດຂອງທຸລະກິດທີ່ບໍ່ຈຳເປັນຕ້ອງແຈ້ງຂຶ້ນທະບຽນວິສາຫະກິດ ຕາມແຈ້ງການສະບັບນີ້ ອາດຈະມີ ການປັບປຸງ ປຸງແປງ ຕາມຄວາມເໝາະສົມ ໃນແຕ່ລະໄລຍະ;

7. ແຈ້ງການສະບັບນີ້ ປຸງແທນແຈ້ງການ, ເລກທີ 1836/ອຄ, ລົງວັນທີ 4 ພະຈິກ 2008, ເລື່ອງ: ທຸ ລະກິດທີ່ບໍ່ຈຳເປັນຕ້ອງແຈ້ງຂຶ້ນທະບຽນວິສາຫະກິດ ຕາມກົດໝາຍວ່າດ້ວຍວິສາຫະກິດ.

ແຈ້ງມາເພື່ອຊາບ ແລະ ຈັດຕັ້ງປະຕິບັດ ຢ່າງເຂັ້ມງວດ. ທ

ສັດຖະມົນຕີວ່າການກະຊວງອຸດສາຫະກຳ ແລະ ການຄ້າ;


ສຽວສະຫວາດ ສະແຫວງສິກສາ